



مینه او قبل

نزار قبانی
ژباړه: ویاړ

مینه او تېل

نزار قباني

مینه او تېل

نزار قباني

ژباړه: ویاړ

سمون: زیر افغان

برېښنایي خپرېدنه: تله ۱۴۰۳

ليکلو

- ۱ څو خبرې
- ۳ د نزار قباني فکر او اند
- ۱۱ تښتوونکي
- ۲۰ د تاريخ ښوونکي چا ووژو؟
- ۲۹ د يو با فرهنگه سږي يادښتونه
- ۳۰ وايي «تره گر» يې...!!
- ۴۴ شعر پوښتنه کوي
- ۴۹ مينه او تېل
- ۵۶ له شعره څه گټه؟
- ۵۷ ډېر وښتونکي ماشومان
- ۵۹ ستاسې په هېواد کې ولې څوک نه خاندې؟
- ۶۲ پوښتنه
- ۶۳ د مني مارغان راته گران دي
- ۶۶ ورځ به شي!
- ۶۹ د بلقيس په وينتو کې دولس سره گلان
- ۷۷ يوازې مينه بريالۍ ده
- ۸۳ بيروت سوځي او ته راته گرانه يې
- ۹۶ اوربند

- له کليمې پرته ۹۷
- د رسمولو درس ۹۸
- وطن ۱۰۳
- ليکم ۱۰۵
- د شعر ياران ۱۰۸
- د ویر ماشومان ۱۰۹
- راته گرانه يې! ۱۱۱
- ټول شيان مري ۱۲۱
- دا څرنگه وطن دی؟ ۱۲۳
- آزادي ۱۲۴
- د شعر سور گل ۱۲۵
- بې تا وژېدم ۱۲۶
- يو بانگي ۱۲۸
- منفجر بدل ۱۳۱
- وطنه ۱۳۲
- غواړم و دې نيسمه غېر کې ۱۳۳
- سويسي مرغی ۱۳۵
- غواړي گډ شي په دريابونو ۱۳۶
- د وحشت نسلونه ۱۳۷
- وروستی کوتره ۱۳۸

غواړم مین شم..... ۱۳۹

ښکلی ژوند..... ۱۴۰

د جمعې خطبه..... ۱۴۱

مړینه..... ۱۴۶

خو خبرې

نزار قباني د سوريې مشهور شاعر د ۱۹۲۳ کال د مارچ په ۲۱ مه په دمشق کې وزېږېد. پلار يې يو زيارکښ کارگر و. هغه د خپل پلار په اړه وايي: «که وغواړم پلار مې په کومې ډلې کې شامل کړم، نو بې له شکه يې د زيارکښانو په ډله کې شمېرم، ځکه، چې د خپل ژوند پنځوس کاله يې د سکرو د بوي له استنشاق سره تېر او سر يې د بورې د بوچۍ او د لرگينو تختو او صندوقونو پر «بالښت» کېښود.»

قباني د عاشقانه شعرونو تر څنگ زيات شمېر سياسي او اعتراضی شعرونه ويلي. ده په خپلو شعرونو کې تل عرب شيخان غندل او د غربيانو مرييان يې گڼل:

عربي نړۍ، خپله توره په گرو ايښي
د لوي شرافت خبره هم، هسې يو سراب دی
عربي نړۍ تېل په خپلو خصيتينو کې تويوي
او وايي.... خدای لوی دی
د خلکو وينه،

څه د تېلو مخکې، څه له تېلو وروسته
زېږېدل کېږي

يوه ډله تل اربابان
دا بله تل چهارپايان....

په عربي ادبياتو کې د قباني د شعر د اهميت په پام کې نيولو سره مې
تاييا کړې وه، چې گڼ شمېر شعرونه يې وژباړم او د «مينه او تېل» تر
نامه لاندې يې خپاره کړم، خو له بده مرغه اوسنيو بوختياوو د دې کار
اجازه رانکړه، نو په اوسني ژباړه مې بسنه وکړه.

د يادونې وړ ده، چې د نزار قباني د ځينو شعرونو ژباړه بشپړه نه ده او
يوازې هغې برخې مې ژباړلي، چې ما ته په زړه پورې وې. د دې لپاره د
«د وير ماشومان» له عنوان وروسته د شعرونو عنوانونه ما په خپله خوښه
ټاکلي دي.

د دې تر څنگ ما هڅه کړې، چې د نزار قباني د شخصي ژوند د اوږدې
بيوگرافي پر ځای د هغه فکر او اند ته اشاره وکړم. سره له دې چې د ده
د شعرونو له مخې کولای شوو په فکري ليددود يې پوه شوو، خو دا اشاره
د ده د فکري لورليد په پوهېدلو کې لاملوثره تمامېدلې شي.

په پای کې، د خپل گران استاد او ملگري، زير افغان، په ټوله مانا
مندوی يم، چې تل يې د ژباړې د لږدېدو او سمونې په برخه کې بې
درېغه مرسته کړې ده.

وياړ

د نزار قباني فکر او اند*

■ که له گډون څخه مو موخه دا وي، چې د شعر ليکلو پر وخت ولس زما پر گوتو ناست وي، دا خبره سمه نه ده. خو که موخه مو دا وي چې د ولس ستونزې، اغېزې او تاثرات او د هغوی احساسول، لکه د هغو آسونو په شان، چې د باران پر بوي تر ورېدو مخکې پوهېږي، نو بيا سمه ده.

■ زه کوچنی او غټې تجربې نلرم. زما هره کوچنۍ تجربه په ورته وخت کې د ټولې نړۍ تجربه ده. کله چې له خپله ويږه غږېږم، د ټول جهان وير په پام کې نيسم. که گمان کوی، چې د شاعر جزيي تجربه له بله برخه راځي، نو تېروتي يې. ځکه شاعر د ټاټوبي، ټولنې، تاريخ او د کلتوري، روحي او جسمي ميراثونو برخه ده او هره کليمه، چې شاعر پر کاغذ کښي، په خپلو زاويو کې ټول انسانيت رانغاړي.

■ باور لرم، چې له عشقي شعره سياسي شعر ته بدلون په هېڅ توگه گټوره سوداگري نه ده. د مېرمنو په سترگو کې بيده کېدل د اغزنو سيمونو په منځ کې د ويدېدو په پرتله ډېر امن او هوسا دي او د عطرو سوداگري د سرکې له سوداگرۍ څخه گټوره ده. زموږ په هېوادونو کې هونبنيار هغه

* د نزار قباني د فکر او اند په اړه دا لنډ مالومات له هغه اوږدې مرکې اخيستل شوي، چې ده د

۱۹۷۱ کال په اکتوبر کې له منيرالعکش سره تر سره کړی وه. پ. ژ.

دی، چې د سیاست کوهي ته نه وردانگي. د عشق هېواد تر ټولو
نېکمرغه هېواد پاتې کېږي او ډاډه ووسه، که ځواک مې لرلای، چې د
اوږده مهال لپاره د عشق پر ټاټوبي خپله واکمني وساتم؛ د خپل عرش
او رعیت د پابښت او دفاع لپاره هر ډول امکانات مې لرل.

■ ټینگار کوم، چې دا سیاسي شعر و، چې زه یې له هر څه زیات له صلیب
او پرې راځوړند کړم. د عربي هېوادونو له نیمایي زیات واکمنان زما د
سیاسي شعر په اړه غلیمانه لید لري او ما رټل شوی گڼي. هغوی خپلو
هېوادونو ته زما د کتابونو د ننوتلو مخه نیسي، حال دا چې زما کتابونه
یې د مینې د شاعر په توگه نازول او په غېږ کې یې نیول. زما لپاره شوني
وه، چې د باطنیونو او ډارنو په څېر د تقیې له آره پیروي وکړم. خو ما په
بودایي توگه په اور کې مړینه غوره کړه، ځکه چې ایمان لرم، چې لیکل
په خپله یو ډول شهادت دی او حقيقي شاعر هغه څوک دی چې د خپلو
کلیمو په تورې وژل کېږي، لکه څنگه چې سقراط او حلاج ووژل شول.
زه هغه شاعر یم، چې خپله همېشني لاره د خنجر په تېره اړخ غوره کووم
او گمان کوم، چې د خنجر پر تېرې خوا بیده کېدل، نه هوسا خوب دی
او نه هم د لېوالتیا او رغبت وړ.

په کومه مینه یې چې زه تړلی یم، هغه مینه نه ده، چې د ښځې د بدن
جغرافیه یې محدودوي. زه په داسې مرمړینه تنگ قبر کې مېشته کېدل
نه منم. ښځه له لویو وچو څخه یوه ده، چې هلته مې سفر کړی، خو
ټوله نړۍ نه ده. زما مینه ټول ژوند په غېږه کې رانغاړي، دا مینه په خاوره

کې، په اوبو کې، د مبارزينو په ټپونو، د ماشومانو په سترگو، د زده کوونکو په اعتصابونو او د قهرجنو په قهر کې ځای لري. ښځه زما د اوږده منزل له تمځايونو څخه يو او د بندرونو يو بندر دی، چې يوه ورځ يې ماته ډوډۍ او اوبه، ورينيم او عودونه راکړل، خو نور بندرونه هم شته چې بېړۍ مې ځان ته رابلې.

■ ښځه يوه ورځ زما په لاسونو کې يو گل و، په گوتو کې مې يوه گوته او هغه خوړ ویر، چې پر بالښت مې بیده کېده، خو وروسته په وژونکي تورې بدله شوه.

ښځه زما لپاره د مالوچو په مينځ کې د طلا سکه، په حرمسرای کې منتظره وينځه او يا هغه مسافرځانه نه ده، چې بکسونه په کې ږدم او ځم. ښځه زه اوس د انقلاب ټاټوبي او د آزادي بڅبونکي لاملونو يو لامل گڼم. زه د مېرمنو مسئلې د ټولنې د آزادي بڅبونکي جگړې له مسئلو سره، چې د عرب نړۍ ورسره لاس او گريوان ده، اړوندې گڼم. د دې لپاره نن ليکم، چې ښځه د خليفه گانو له غاښونو او د قوم د سرکرده گانو له نوکانو وژغورم. غواړم هغه د پخلنځي او د دسترخان ټولولو له ښځې وژغورم او د عنتره او ابو زيد الهلالي* له تورو يې آزاده کړم.

* عنتره بن شداد له اسلام مخکې عربي شاعر و. هغه د عربستان په ټاپوزمې، نجد کې نژدې ۵۲۵ زيږدېز کې وزېږېد او او نژدې ۶۰۸ زيږدېز کې مړ شو. هغه د خپلو حماسي شعرونو او همدا ډول د خپلې معشوقې عبلة له کبله مشهور و.

■ سیاسي ژوند مې د ژوندانه او هنر بريالی اړخ پاتې شوی، او زما شعر او بڼایسته قاموس یې بډایه کړی دی.

■ د شعر لار اصلاً د انیشتین په لور نه ده، شعر د پاک سرشتو په لور درومي، یانې څوک چې د اغوستلو لپاره جامې ونه مومي، قصیده اغوندي.

زه چې ولسونو ته کله شعر لولم، مخکې له دې چې سالون ته راننځي د هغوی منل شوي علمي درجې او سندونه نه گورم.

که داسې انگېرې، چې زه له داسې یو ملت سره اخته یم، چې پوهه یې لږه او کلتور یې کم دی، د روس ملت هم د انقلاب په پیل کې همداسې و، خو دا د پوشکین او مایاکوفسکي د ژبې د نیمگړتیا لامل ونه گرځېده.

■ څنگه چې د عرب ملت زما جبر دی، نو دنده مې ده چې ورسره واوسم او ورسره شعر ووايم او ورته ولیکم. که دې ته په تمه پاتې شم، چې د ابوظبی کلتور هارواردي کلتور شي، دا زما په اند د شعر، تاریخ او حقیقت لپاره توطئه ده. په سوډان کې لس زره کسان ما ته غوړ وو، هغوی د

ابو زید هلالی د بنی هلال د قبیلې یو ولسي اتل و. هغه د عربي ولسي حماسې، چې سیره هلاله نومېږي، اصلي شخصیت و. هغه په دې حماسې کې له نجد څخه د افریقا شمال ته د بنی هلال د مهاجرت داستان بیانوي. پ.ژ.

انگورو د تورو گونگورو په شان د ونو له خانگو راڅوړند وو، غوښتل دې چې هغوی وباسم، ځکه چې جلابيې* يې پر تن وې. خو هغه روڼ اندي، چې غواړی شعر د هغوې د پام وړ وي، څوک دي؟ آيا هغوی لکه ډاکټران، مهندسان، د بانکونو مديران، د شرکتونو مالکان او قرارداديانو په شان فارغ التحصيلان دي يا وزيران، مديران او کارکوونکي دي؟ د کتاب وېشلو شمېرې ثابتوي، چې پورته ياد شوي کسان، ان يو کتاب هم نه لولي او نه کتابتون ته ځي. د هغوی فرهنگي سطحه ورځپاڼې او تلویزيوني سريالونه دي.

■ له ما غواړی، چې د سکرو د ډبرو په کان کې پاک پاتې شم او خپلې جامې تمېزې وساتم. رانه غواړی چې په داسې ټولنه کې سپېڅلې واوسم، چې په خپله سپېڅلتيا نه پېژني. رانه غواړی چې مينه د اولياو او قديسانو او د کرامه اصحابو مرتبو ته ورسوم. دا زما د انسانيت پر ضد ده.

زه ځان د هغه قبيلي يو تن گڼم، چې له بنځو سره په غاښ چيچلو او نوکارو مينه کوي او د قبيلي له ميراث او د جاهلانه عشق له شريعت څخه د خلاصون لپاره ډېر اوږد مهال ته اړتيا لرو.

* جلابيه: غټې او پراخې جامې چې پر کاليو د پاسه اغوستل کېږي.

■ عربي انقلاب بايد د جسم او فکر بدلون يوځای په پام کې ونيسي، د
 ښې او منځپانگې بدلون يوځای په پام کې ونيسي. هر انقلاب چې
 يوازې فکر په پام کې ونيسي، بې له دې چې جسم په پام کې ونيسي،
 هغه انقلاب به نیمگړی انقلاب وي. جسم اجرائي وزله ده او که د دې
 وزلې گردښت سمبال نشي، پایله به يې هېڅ وي. د بېلگې په توگه د
 چين انقلاب د صيغي اصل له مينځه ويوړ او اوس کوم پلار، خپله لور
 پر هېڅ هانگ کانگي مرييوال نه پلوري. همدا ډول د هغه دود جرړې
 وچې کړې، چې د انجونو پښې به يې په اوسپنيزو قالبونو کې اېښودلې،
 چې له کوره دباندې ونشي کړاې لاړې شي. د چين انقلاب معجزه په
 دې کې ده، چې په ټوله مانا يې له بودا او کنفوسيوس سره له معاملې
 سرغړاوی وکړ او مخکښانو يې گړندي بدلونونه خپل رسمي آر وگراځوه
 او د همدې لپاره اجدادي اروا نوره د نوي چين په عقل کې ځای نلري.
 خو زموږ انقلابونه، له ټولو آزادي غوښتونکو شعارونو او له ټولو هغو
 مخکښو آرونو سره سره، چې لارښودونکي يې دي، د جنسي مسئلې له
 حل څخه د ډېر حساسيت او د مذهبي جرړې له امله ډډه کوي او د
 همدې لپاره له ملنډيزو تضادونو سره مخ شول....
 موږ له مارکس څخه غږېږو، خو بيا هم په شپه کې يو بدوي سړی له
 تورې ږېږې او له زرغونې جلايې سره ليدلو ته مو راځي او حرز او تعويد
 مو غاړې ته اچوي او خپل کرامات را زده کوي!!!

■ د ښکېلاک نقشه دا وه، چې هند د دېگي مسالو او طبي بوټو، مصر د مالوچو، سيلان د چايو او چين د وريجو او اپيومو توليدونکي پاتي شي...

که ونکړای شو د شپانه له ټولنې څخه کمپيوټري ټولنې ته بدلون ومومو، جنرال موټورز او وال سټريټ او د راکفلر او فورډ کورنۍ به تر اجله پورې پر موټر واکمن پاتې شي.

■ انقلاب زما په اند د عربي انسان د بشپړې جغرافيايي بدلون او د هغه بيا جوړېدنه ده. عربي عقل کړکيچن دی، ځکه چې پرته له عمله او اغېزې پاتې شوی دی. هغه درې ته ورته دی، چې په کوفي خط ليکل شوی او له ځانه بېزاره ده. د عرب انقلابيونو دنده ده، چې پر نوي کاغذ په بشپړه توگه نوي څه وليکي، ځکه چې پخوانی کلام د خپلو ټولو دلالتونو او رموزو څخه جلا شوی دی. خو له کومه يې پيل کړو؟

له پيريانو يې پيلوو، له ماشومانو، له بې فکره فکرونو، له بې شکله شکلونو، له هغو سپېڅلذاتو، چې لا زموږ په موعظو او منقولو اقوالو زهرجن شوي نه دي، له هغو ټولو بې گناهانو، چې کوپرې يې لا بڼه موندلې نه ده او ملاگانې يې لا محدب شوې نه دي.

پر انقلابي فکر ده، چې د خپل نوم وړتيا ومومي او د بولدوزر د پله په شان د ويجاړيو د له مينځه وړولو او د ډېرانو او د دې سيمي د راغونډ شويو پاتې شويو خټلو په غورځولو کې، چې د انحطاط له پېرونو پاتې شوي، لاس په کار شي.

■ انقلابي ليکنه، يو انقلابي انسان پنځوي. د ليکنې کار او انقلابي کار لازم او ملزوم دي او که عرب انسان په دې سيمه کې د هر انقلابي نظام اصلي موضوع ده، نو بايد د هغه د مخاطبولو لپاره نوې بڼه رامینځته کړو...

د لمبه وهونکي انقلابونو او هغو انقلابونو، چې په راتلونکې کې به يې لمبې پورته شي، دنده ده، چې ليکوالان خپله برخه او هغوی د بدلون د عمل لپاره خپل ياران او شريکان وگني. د انقلاب او ليکوالۍ تر مينځ هر ډول ټکر، چې اوس د عرب په ځينو انقلابي نظامونو کې شته، د دواړو هممهاله مرگ له ځان سره لري.

■ د شعر لپاره له هغه طبقې پرته، چې ورته غور ږدي او هغه لولي او له هغه څخه اغېزمن کېږي، بله طبقه شتون نلري. شعر هغه اورگاډی نه دی، چې لومړی کلاس يې له دويم، دريم او نورو بېل وي. ټول هغه کسان چې د شعر په اورگاډی کې مزل کوي، پر يوه ډول څوکۍ کښېني او له يوه ډول امتياز څخه برخمن دي او زه شاعر د شعري پرولتاريا په کتار يا د ولس په کتار کې درېږم، هر چېرې چې وي او هر ډول چې وي.

تېښتوونکي

د شرم وروستي دېوالونه ږنگ شول
خوشاله شوو، ونځېدو
د ډارنو د سولې هوکړه لیک لپاره مو،
يوبل ته مبارکې ورکړې!

نور مو څه ډارولې نشي
څه مو شرمولې نشي...
وچ شوي د غيرت رگونه

زموږ په بدن کې
پښې مو ايښي د تېښتې په دوران کې
ودرېدلي يوو په شان د پسونو
د مسلخ په کتار کې

منډه منډه

ساه لنډه لنډه

د قاتلانو د موزو د خکلولو لپاره
مخکې کېږو يو له بله، په څو ځله

پنځوس کاله يې وگالله
زموږ په ماشومانو ولږه
د پيازو غوټه يې راغوځار کړه،
د روژې په پای کې
پنځوسم

خله

غرناطه ووتله د عربانو له لاسونو
تاريخ ووتو د عربانو له منگولو
د اتلولۍ د سرودونو انگازې
ږنگې شوې!

اشبيله ږنگه شوه
انطاكيه ږنگه شوه...

له جگړې پرته
له ويني پرته
حطين ږنگ
عمويه ږنگه

مريم د اريکيو په لاس پرېوته
خو د دې اسماني سمبول د ازادولو لپاره
هېڅ نر نشته
او نه نرتوب پاتې شوی...

وروستی سرې کړنې مو
د روميانو په لاسو کې پرېوتې
نور له څه دفاع وکړو؟!
نور نلرو مانيو کې موږ وينځې
چې قهوه کړې راجوړه
چې شهوت رابرابر کړي
نور له څه دفاع وکړو?!

ان يو اندلس راپاتې نه دی
لوټلي يې له موږه:
دروازې، دېوالونه، مېرمنې، ماشومان
زيتون، غوړي، ډبرې د واټونو
لوټلي يې له موږه:
عيسى بن مريم،
چې لا د غاړې وه
لوټلي يې له موږه:
د ليمو، مندو او ايلنيو خاطرې،
د جماتونو قنديلونه

مور ته يې راپرې ايښي
د غزې په نوم د سردين* يو قوطی
او د اريحا په نوم

وچ

يو هډوکی
د فلسطين په نامه
يوه کاروان سرا
بې له چته
بې له ستو
خوشې يې کړو
بې هډه
يو بدن
بې گوتې
يو لاس...

هېڅ غونډی راپاتې نه ده،
چې پرې تويې کړو اوښکې

* سردين يا ساردين يو ډول کب دی، چې د خپل خوند او غذايي ارزښت لپاره يې خلک خوښوي. د ساردين نوم د ايټاليا د ساردينې ټاپو څخه اخيستل شوی، ځکه چې يو وخت په دې ټاپو کې دا کبان ډېر پيدا کېدل. پ. ژ.

څنگه ملت ژړېدلې شي،
چې اوبنکې يې اخيستل شوي وي؟

د اوسلو له پټې عاشقۍ هم
شنډ راووتلو

د غنمو له دانې وړوکی
يو هېواد يې راکړ
بې اوبو يې تېروم
د اسپرين د گولې په شان!

دا دې
له پنځوسو کلو وروسته
پر ويچار ټاټوبي ناست
بې سرپناه
د زرگونو کوڅه ډبو سپو په شان!

له پنځوسو کلو وروسته
له سراپه پرته
د مېشتېدو هېواد مو و نه موند
هغه سوله،

چې د چارې په شان
پر بدن ځای و نه مومي
سوله نه، تاوتریخجنه یو تېری دی!
څه به وي د تېښتې گټه؟
څه به وي د تېښتې گټه؟
خو د ملت وجدان،

چې کله وینس وي
د بم پلټې په څېر...؟!
د اوسلو ټول لاسلیکونه
دې له ږدنه بې ارزښته!

په خوب مو وې لېدلي:
د زرغونې سولې
د سپینې سپوږمۍ
د رانه سیند
خورا ډېرې رویاګانې
خو ناڅاپه
شوو راوینس په ناولو ډېرانو کې!

داسې څوک شته،
چې د «غښتلو» د سولې پر ځای

د «ډارنو» له سولې وپوښتي؟
داسې څوک شته،
چې په قسطونو پلورېدونکو
چې په قسطونو کرایه کوونکو
د سوداگرانو، د تاجرانو
د پانگه اچوونکو له سولې وپوښتي؟
داسې څوک شته،
چې د مړو له سولې وپوښتي؟!

واتونه یې غلي کړي
پوښتنې او پوښتونکي یې
ترور کړي...

بې له مینې مو واده وکړ
له هغه ښځې سره،
چې یوه ورځ یې ماشومان زموږ وژلي
یوه ورځ یې ځيگرونه زموږ ژولي
له ځان سره مو بوتله
د گبین میاشتې لپاره
مستې مستانه وگډېدلو
زمزمه مو ورته په غوږ کې

د مینې ټول شعرونه
چې په یاد وو راپاتې
خو له توره بخته
معیوبه، ناتوانه اولادونه مو
د ځینځنبې په شان دي زېږولي!
د ویر د پیاده رو په ځنډو کې آواره
نه ټاټوبی، چې مو ونیسي په غېږ کې
نه بچیان، چې یې ونیسو په غېږ کې

د واده په جشن کې
نه عربي نڅا
نه عربي خواږه
نه عربي ترانې
نه عربي شرم او حیا
یو وطندار هم په جشن کې نه وو.

د ناوې د مَهر نیمایي برخه په ډالر
د الماسو د گوتې بیه په ډالر
د عاقد پیسې هم په ډالر
د نکاح کبک و ډالۍ کړی امریکا
د ناوې جامې، گلونه، شمعې

او د مارینز موسیقي
ټول امریکایي!

واده پای ته ورسېد
فلسطین په کې شتون ونه موند
خو خپل انځور یې ولیدلو
چې له ټولو رسنیو خپرېدلو
خپلې اوبښکې یې کتلې،
چې د شیکاګو، نیوجرسی او میامی په لور
د سمندر خپې شلوي
او د ذبحه شوي مارغه په شان یې چيغې وهلې:
دا واده زما واده نه دی ،
امریکا، هېڅکله!
دا جامې زما جامې نه دي،
امریکا، هېڅکله!
دا شرم زما شرم نه دی،
امریکا، هېڅکله!

د تاريخ ښوونکى چا ووژو؟

۱

ښادي راشي له کومه،
کله مو چې رنگ د خوبښې تور دى
کله چې ځانونه مو تور
فکرونه مو تور
منځ مو تور
ان سپينوالى راله
توروالي ته نږدې دى!

۲

ښادي راشي له کومه،
کله چې زموږ د ژوند ټولې پېښې
د استبداد سريال
هېواد استبدادي
هجرت استبدادي

رسمي ورځپاڼې استبدادي
مخفي پوليسان استبدادي
مېرمن استبدادي
او له يوې ښايسته ښځې سره مينه
استبدادي...!

۳

ښادي راشي له کومه،
کله مو چې د ټولو ماشومانو پر کاليو
د کربلا وينه بهېږي...
اند،

زموږ په ټاټوبي کې
گڼل کېږي ناولې له بوټانو
ښځې
او
شهوت
جوړوي د گردو موخو نڅوږ مو په نړۍ کې

۴

ښادي راشي له کومه،
له هماغه ورځ چې په غرناطه کې

د ښځو پر سر
مور یو له بل سره
لاس و گړېوان شوو
ملت وپاشېد
حکومت له لاسه لاړ
او هېواد له قفسه والوت!

۵

زما د ټاټوبي تر ټولو دنگه ونه
د کینې ونه!

۶

حیران یمه چې په ټاټوبي کې مې
هر گل په خپل واده کې
د ویر جامې اغوندي.

۷

مور تلپاتې ملت نه لرو
نه هم کوم حکومت
يو له بله بېل یوو...

۸

څه چې لولو
آيا «ورځپاڼې» دي؟
که د مړو تابوتونه
يا د وير او غم بلنه؟!

۹

ليکنې مو له نورو اقتباس شوي
غبرونه مو د نيکونو له کومې راوځي

۱۰

له «يو زورو يوې شپې» * يمه بېزاره...

يمه بېزاره،

چې د «شهرزاد» په غېږ کې

د ليونې په شان

ويده شم.

* يو زورو يو شپې، چې په عربي کې د الف ليله و ليله هم يادېږي، د عاميانه داستانونو يوه ټولگه ده چې په اوږدو پېړيو کې راټول شوي دي. اصلي داستان يې د «پاچا» (شهریار) او د ملکې (شهرزاد) په اړه دی. پاچا د خپلې مېرمنې له خيانت وروسته پرېکړه کوي چې هره شپه له يوې انجلۍ سره واده وکړي او په سبا يې ووژني. شهرزاد د يو وزير په ځيرکتيا سره هره شپه پاچا ته يوه کيسه کوي او کيسه نيمه پرېږدي، چې پاچا د اورېدلو لپاره يې هغه ژوندۍ پرېږدي. دا لړۍ يو زر او يوه شپه ادامه مومي او... پ.ژ.

۱۱

ښادي راشي له کومه،
کله چې مو ماشومانو
په خپل عمر لا شنه زرغونه ليدلی نه ده!

۱۲

ښادي راشي له کومه،
له کومې ورځې چې له فلسطين نه راووتلو
د ليمو او زردالو له حافظې نه راووتلو
په ايرو واوښتولو.

۱۳

له هغه ورځ چې مو د بيروت سيند پرېښود
د ميندو سينې مو پرېښوې
د يادونو گلونه مو پرېښول
خپل د آزاديو کورونه مو پرېښول
د تولد کارتونه مو پرېښول.

۱۴

مور یو بل وخورل
اوس به ماهیان او ملخان
زمور عذر ومني؟!

۱۵

په ټاټوبي کې
مو ان د خدای جامې
لیلامېري!!

۱۶

ښادي راشي له کومه،
هره مرغی چې راوالوځي خوا له
سر یې پرې شي
هر پیام وړونکی چې راغی
سر یې پرې شو

هر مصلح
هر نوښتگر
هر لیکوال
هر شاعر،
چې راغی

د شعر پر بالښت يې
سر له تنه پرې شو!

۱۷

زما په ټاټوبي کې د هوا بدلېدل
حرام!
د مېرمنو پر سترگو رانجه وهل
حرام!

د شعر ځای پر ځای کول
حرام!
د فعلونو او نومونو صرفول
حرام!
حرام!

۱۸

په درېمې نړۍ کې اربابان
د مرغیو له چغېدو
د گلونو د وږمې له خوړېدو
د کوټرو د غومبر له اوږېدو
ډارېږي

که سیند

ډېر وغږېږي

زندانه یې ځای وي!

د درېمې نړۍ اربابانو ته ده سخته،

چې له اند سره پخلا شي

قلم ومني!

لېوه چېرې کولای شي

له پسونو سره پخلا شي؟

۱۹

مور په تېرو پېرونو کې

په شعر

په بیان

په بدیع او وینا کې

مخکې وو

خو اوس مو دنده

د لیکنو څیرل دي!

۲۰

پخوا

د پوهنې او کلتور لومړنۍ ماڼۍ

مامون وه جوړه كړې
تر هغه وروسته راغلل داسې واكمنان بيا
چې د وژلو په حرفې كې
د زندان جوړولو په مهندسۍ كې
تخصص لري!

۲۱

ما په ماشومتوب كې
د وياړ،
انساندوستۍ،
عزت،
سرلورۍ،
ملتيا،
سخاوت او زړورتيا
زرگونې كيسې وې لوستلې
خو كله چې شوم لوى
شوم پوهې:
چې په تاريخ كې مې لوستلي نيمايي،
هسې خوشې گنگوسې وې!

د يو با فرهنگه سپي يادښتونه

اربابه!

تا نه زر او ياقوت او حرير نه غواړم
تا نه د اطلسو د جامو رااغوندل نه غواړم
تا نه د ورېښمينوو جامو رااغوندل نه غواړم
يوآزینی غوښتنه مې:

خبرې مې واوړه
زه په خپلو شعرونو کې
راوړم تا له د ټولو عربانو کړيکه
راوړم تا له د ټولو عربانو کرکه!

اربابه!

شعر او غزل دې
که خوښ نه وي
نو جلا د ته بيا ووايه
پرېرډه پرېرډه،
چې آزاد وغايم.

وايي «ترهه گر» يې...!!

مور په «ترهه گرۍ» تورنوي
که د گل له بويه دفاع وکړو
که د بنځې له خوشبويه دفاع وکړو
که د يوې بې گناه قصيدې دفاع وکړو
که دفاع وکړو:
له شنه اسمانه
له هغه هېواده،
چې څه ندي په کې پاتې
نه اوبه، نه هوا
نه کېړدۍ، نه اوبښ
نه يوه توره قهوه...

مور په «ترهه گرۍ» تورنوي
که په مېړانه دفاع وکړو:
د بلقيس له زلفانو

د میسون له لیانو

له هنده

له رغه

له لبنی

له ربابه

که دفاع وکړو

د الهام په بڼه،

چې راوړېږي له بنو

د رانجو له بارانه!

له ما سره به هېڅکله و نه مومئ

محرمانه شعرونه

محرمانه ژبه

یا محرمانه کتابونه،

چې تر شا د دروازې یې بنديوان کړم!

ان یوه قصیده نلرم،

چې وي روانه محجوبه

په واټونو کې...

موږ په «ترهه گری» تورنوي

که د خپل هېواد له پاتې شونو وليکو

ناتوانه، شېندلي، ښېدلې،
 چې غړي يې وروست، پاشېدلې
 له هغه هېواده چې پېژاند لتوي
 له هغه ملته چې نوم نلري
 له هغه هېواده،
 چې له تېرو بډايه شعرونو يې پاتې نور څه نه دي
 له خنساء* قصيدو پرته
 له هغه هېواده،
 چې د اسمان په لمن يې
 سره، شنه يا زېړه آزادي پاتې نه ده...
 له هغه هېواده،
 چې ورځپاڼو پېرېدو ته مو پرېږدي
 خو خبرو اورېدو ته مو نه پرېږدی....
 له هغه هېواده،
 چې پر ټولو مرغيو يې
 د تل لپاره د چغېدو بندېز لگول شوی

* خنساء، چې اصلي نوم يې تماضر بنت عمرو السلمييه و، له اسلام څخه دمخه يوه مشهوره شاعره وه. هغه د خپل ورونو صخر او معاويه لپاره چې له اسلام له عصره وړاندې ووژل شول، د مړتيا ويلو لپاره پېژندل کېږي. د هغه په قصيدو کې تر ډېره د خپلو ورونو زورتيا او وير او خپگان بيان شوی دی. پ.ژ.

له هغه هېواده،

چې لیکوالان یې

له ډېره ډاره

عادت شوي،

چې پر هوا لیکل وکړي!!

له هغه هېواده،

چې حال یې، احوال یې

زما د وطن د شعر له احواله څه توپیر نلري:

خوشې شوې ويناوې

بی مانا خبرې

وارداتی کلام

غیر عربي بڼه

غیر عربي ژبه،

چې نه پیل لري نه پای

نه له خلکو سره اړیکه

نه له ځمکې سره

نه د ستونزو د بشر سره!

له هغه هېواده،

چې درومي مذاکراتو ته د سولې

له مېړانې تش
پښې بيله!

له هغه هېواده،
چې سړيو يې له ډاره
ځانونه لامده کړي!
او له مېرمنو پرته څوک ورياتي نه دي!
څوک پاتي نه دي،
چې هغو ته نه ووايي،
چې په گوندو شول
او زموږ له کورونو، ډوډۍ او غوړو
او له ځلانده تاريخ نه يې
هتۍ راته جوړه کړې.

موږ ته داسې شعر راپاتي نه دی،
چې خپل عفت يې پرستن کې د سلطان
له لاسه ورکړی نه وي!

موږ په سپکېدو يوو روږدي شوي
خو له هغه انسانه به څه شي پاتي،
چې په سپکو سپکېدلو شي عادت؟!

لتوو موږ د تاريخ په كتابو کې

اسامه بن منقذ

عقبه بن نافع

عمر او حمزه

او خالد، چې د شام په لوري درومي...

په ملي ږوندتيا يوو اخته شوي؟!

يا له کورمالۍ څخه کړېږو؟!

موږ په «ترهه گری» تورنوي

که تر اسراييلي بېلدوزرو لاندې،

چې مو خاوره اړوي راوړي

تاريخ مو اړوي راوړي

انجيل مو اړوي راوړي

قرآن مو اړوي راوړي

خاوره د پيغمبرانو مو اړوي راوړي،

ونه غواړو شوو مړه

که گناه مو دا وي

نو بيا څومره ښايسته ده «ترهگري»!

موږ په «ترهه گری» تورنوي
که د مغولانو، يهوديانو* او بربرو په لاسونو
ونه غواړو شوو نابود

که د امنیت شورا شیشې،
چې لوي امپراتور ورباندې خيټه اچولې
پر کانو ولو!

موږ په «ترهه گری» تورنوي
که له لېوه سره مذاکرې ته غاړه کېږدو
او امريکې ته
دې بې فرهنگې ته
د بشر د کلتور په وړاندې
له دې بې تمدنې سره
د نني تمدنونو په وړاندې
د مرستې لاس ورنکړو!
امريکا هغه ستره ودانۍ ده،
چې دېوال نلري!

*نزار قباني، په ځينو شعرونو کې په مستقيمه توګه پر يهودانو بريد کړی او ان ويلي که چېرې هیتلر له يهودانو بې غمه کړي وای، نو فلسطين به له داسې رېرې سره مخ نه وی. د نزار قباني دا ډول دريځ سم نه دی، ځکه ستمگران هېڅکله د خپلو ولسونو استازي کېدای نشي. که چېرې ونکړای شو د ولس او دولتونو، د ولس او واکمنو ستمګرو طبقو تر مینځ توپیر وکړو، نو دريځ مو غیر واقعي او ارتجاعی لور نیسي. پ. ژ.

موږ په «ترهه گری» تورنوي
 که له هغې زمانې سره مخالفت وکړو،
 چې په کې شوې،
 مغروره،
 شتمنه
 ځواکمنه امریکا
 د عبري ژبې رسمي ژباړونکې!

موږ په «ترهه گری» تورنوي
 که د قدس او الخيل
 يا د غزې او ناصرې
 پر مخونو گلونه وشیندو
 که ویسو اوبه
 محاصرې ته!
 که ویسو ډوډۍ
 محاصرې ته!

موږ په «ترهه گری» تورنوي
 که غږ کړو پورته
 د پرگنو ضد مشرانو په وړاندې
 د هغوې په وړاندې،

چې زینونه یې بدل کړل
او پر وحدتپالنې یې
غوره کړه
دلالي!

موږ په «ترهه گری» تورنوي
وايي د «ترهه گری» کوئ ننگه،
که د فرهنگ دنده خپله کړو
که د فقهې او سیاست کتابونه ولولو
که خپل لوی خدای یاد کړو
که د «فاتحې» سورت تلاوت کړو
که د جمعې خطبې ته غوږ شو

موږ په «ترهه گری» تورنوي
که له خپلې خاورې دفاع وکړو
که د خپلې خاورې له ستروالي....
که پاڅون وکړو
پر خلکو د تېري په وړاندې
پر ځان د تېري په وړاندې...
که راپورته په ملاتړ شو
د واک د خرما په وروستیو ونو

په ملاتړ د اسمان د وروستيو ستورو
په ملاتړ د خپلو نومونو د وروستيو تورو
په ملاتړ د خپلې مور د تې
د وروستيو شيدو د څاڅکو...

که گناه مو دا وي
نو بيا څومره ښايسته ده «ترهگري»!

له «ترهه گری» سره موافق يم
که ژغورلای مې شي
له هغو کډوالو،

چې له روسيې

له رومانيا

له مجارستان

او

له لهستانه

راغلي

او په فلسطين کې يې

زموږ پر اوږو پښې ايښي

راغلي،

چې د قدس منارې

د الاقصی جومات دروازې

ډبرليکني او گنبدونه رانه غلا کړي.

له «ترهه گری» سره موافق یم
که وکړای شي مسیح
د مرگ او ویجاړنې له سفیرانو
آزاد کړي
مقدسه مریم او مقدس بنار
آزاد کړي.

تر پروڼه،
د خپلو ټاټوبو په واټو کې زموږ خلک
لکه اسونو شپېدل
خپاند وو د صلابت د نهر په شان ډگرونه
خو له **اوسلو** تړون وروسته
نور مو په خولو کې غاښونه نشته!
بدل شوي په رانده ملت یوو؟!
بدل شوي په گونگي ملت یوو؟!

له «ترهه گری» سره موافق یم
که له طاغوت او طاغوتیانو
ژغورلای ملت شي

او د انسان له وحشته

ژغورلای انسان شي.

له «ترهه گری» سره موافق یم

که له یهود امپراتوره مې ژغوری شي

که له رومي امپراتوره مې ژغوری شي.

له «ترهه گری» سره موافق یم

تر هغو،

چې نوې نړۍ

په «عدل» او «انصاف»

د امریکې او اسرائیل په منځ کې وېشل شوې!

له «ترهه گری» سره موافق یم

له ټولو شعرونو سره

له ټولو نثرونو سره

له ټولو غاښونو سره،

چې په خوله یې لرم

تر هغو موافق یم،

چې نوې نړۍ

د ربست د قصاب په واک کې وي!

له «ترهه گری» سره موافق یم
تر هغو،

چې نوې نړۍ
موږ د لېوانو په کتار کې
طبقه بندي کوي!

له «ترهه گری» سره موافق یم
تر هغو،

چې امریکایي سنا
د نورو کېنې ارزوي
جایزې ټاکي
جزا ټاکي!

له «ترهه گری» سره موافق یم
تر هغو،

چې نوې نړۍ
په خپل ذات کې د عربو له بویه
وي بېزاره

له «ترهه گری» سره موافق یم
تر هغو،

چې نوې نړۍ
زما د ماشومان سرونه پرې کوي
او خپلو سپو مخې ته یې اچوي
نو بیا چغه کېږم:
له «ترهه گری» سره موافق یم...
له «ترهه گری» سره موافق یم...
له «ترهه گری» سره موافق یم!

شعر پوښتنه کوي

زښت یمه خوشاله،
چې شعرونو مې ډارولي یاست
سره له ټولو جلادانو،
چې سرونه پرې کوبینه!
ډېر نېکمرغه یم،
چې رېږی
د رنگ له یوه څاڅکي
د کاغذ د خش خش له آوازه!

ای واکمنه،
چې له ترانې
له کلیمې
له نوښت‌خانده شاعره وېرېږی
ای واکمنه،
پر خپل حکومت چې ډارېږی

د گلونو له وړمې
د زردالانو له بویه ډارېږی
ای واکمنه،
چې وسله والو ځواکونو ته فرمان ورکوی،
چې شوق زنداني کړي.

خوشالېږم،
کله چې دروازې ترې
او سپي خوشې کوي
په خپلو ښځو ډارېږي،
چې د مینې پاچایانو په لومه کې گیرې نشي

خوشالېږم،
چې کتابونه مې قتل عاموي
شعرونه مې ذبحه کوي
خو جسد به مې یوه ورځې
په داسې بارگاه شي بدله،
چې د زیارت په موخه
میینان به ورله درومي.

هېڅوک هم نشته،
چې آسونه ايسار له شېډلو کړي
او مرغی بندې
د نويو ټاټوبو له موندلو کړي
په دې سيالی کې به يوازې
بريالی
کليمې شي

تاسې به ليکوال ووژنئ
خو ليکل وژلی نشئ
سندرغاړی به ووژنئ
خو آواز وژلی نشئ.

نهه نوي بڼې مو
په يوې کوټې کې
په يوه حرمسرای کې
راغونډې کړي

هر څه برابر:
نکاح خط
طلاق خط
په جامونو کې شراب
سرې سترگې

د نغري په شان!
خو د اخلاقي ارزښتونو د ساتنې په پار
مو تل دي منع کړي زما اشعار!!!

نو بيا په تمه واوسئ،
چې بې خبره راځم
لکه مهدی
يا هم د بُراق په شان
سترگې په لار راله واوسئ،
چې د پېژندو مې اړتيا نشته
خلک به کړي ځوړند
د پاچا د عکسو پر ځای
په دېوالو
زما عکسونه.

راته منتظر واوسئ
ای دلالاتو،
چې ودان کړي مو د تېلو له پیسو
د نفاق دي اهرمونه
زموږ شعر او نثر مو کړ بدل
د ارتزاق دي دکانونه!

سترگې په لار راله واوسئ،

چې شعر تل:

د ولسونو د تنديو له خولو

د ډوډۍ له بخرو

د خپلو له گړنگونو

او له ژورو راپورته شويو زلزلو نه

د بهر په لور پنځول کېږي.

خومره هم،

چې دېوالونه لوړ کړئ

خو لمر به نشئ کړلئ منع

له خړيکېدو!

مینه او تېل

۱

ته به څه وختې پوهېږې؟

ته به څه وختې پوهېږې؟

راله ووايه ښاغليه؟

زه د هغو جينكو په كتار کې نه يم،

چې ستا محبوبې دي

نه ښځينه فتحه يم،

چې ورسوا مې کړې

پر خپلو فتحوحتو

زه کومه شمېره نه يم،

چې ورزشي ته مې کړې

په شته شمېرو

خپلو دوسيو کې

ته به څه وختې پوهېږې؟

ته به څه وختې پوهېږې؟

ای اوښه،

چې بیدیا کې لا تر اوسه ستا په پزه

چا اوسار تړلی نه دی

ای،

چې لاسونه او څېره دې

تل د خيرو او ټناکو لاندې پټ دي

ته به څه وختې پوهېږې؟

چې زه به نور ستا په لاسو کې

د سگرتو ايره نه يم

ته به څه وختې پوهېږې؟

چې پر بالښت به دې

له زرگونو سرونو يو سر نه يم

ته به څه وختې پوهېږې؟

چې زه به ستا د ليلام

مجسمه نه يم

ته به څه وختې پوهېږې؟

چې پر سينه مې

به ستا نوکارې نه وي...

ته به څه وختې پوهېږې؟

ته به څه وختې پوهېږې؟
 چې ما به نشې کړای بې حسه
 نه امارت به دې وکړای شي ما بې سده
 ته به څه وختې پوهېږې؟
 چې ته به سره له خپلو تېلو
 سره له ټولو امتیازاتو
 سره له هغو تېلو،
 همزنگه ستا د چپني
 سره له هغه بې شمېره موټرو،
 چې بې شمېره معشوقو له ډالۍ دي
 د نړۍ خپتن نشې.

څه شول ستا هغه مشهوره د اوبسانو بازارونه؟
 څه شول ستا پر لاسو هغه خالونه؟
 څه شول ستا د کېږدۍ سوري؟
 څه شول ستا د پنبو د تل چاودونه؟
 څه شول ای منفعله؟
 څو شول ای د خواهشاتو مرییه؟

اوس ستا ده د صفتونه شرحه

معشوقه بازي

اوس لس هاو بنځې سر پر سر

د لذت پر پرستن انباروې

د يوه مړه حيوان جسد په شان

بنځې له خپل ديوال راځړوې

ته به څه وختې پوهېږې؟

۴

ای خېټو

ته به څه وختې پوهېږې؟

هغه نه يم،

چې له اوره دې وډارېږم

ستا د جنت لېواله شمه

ستا له هغو سرو زرو،

چې په لاسو يې لری

زما ارزښتمن عزت ډېر لوړ دی

زما د فکر فضا ده

ستا د فکر له فضا ډېره لېرې

ای،

چې خانواکۍ دې

په سلول سلول کې جرړې وهلي

ای،

بيديا هم

له دې

چې تا ته منسوبه شوې

ډېره سخته شرمنده ده

ته به څه وختې پوهېږې؟

۵

ای،

د تېلو اميره

د خپلو هوسونو په چقرو کې ورغړه

ورغړه، لکه پر کاشيانو چې رغړېږي

ورغړه د گمراهۍ په لوگيو کې ورغړه

ته تېل لری، تېل

د خپلو معشوقو پر پښو يې ومښه

هغو نايټ کلبونو،

چې پاریس کې دې لیدلي

ترحم يې ستا په ذات کې وواژه

مهرباني او مېړانه يې ووژله

د بدلنې يوې ښځې په پښو کې

خپل غچ دې تر خاورې لاندې ښخ کړ
 په وړيا دې ورکړ **قدس**
 په وړيا دې هم ورکړ خدای
 په وړيا دې ورکړې لا د خپلو مړو ايرې...
 تا له سره دي هېر کړي،
 چې اسرائیلو په جگړه کې
 څومره جنینونه په خاوره ولېدل
 تا خو له سره دي هېر کړي،
 چې څومره ودانۍ ړنگې پر سرو شوې
 تا خو له سره دي هېر کړي،
 چې څومره قرآنونه په اور کې سوځېدلي
 تا خو له سره دي هېر کړي،
 چې دوی خپله جنډه
 د هېواد د څيرې بيرغ پر ځای وړپوله
 تا خو له سره دي هېر کړي،
 چې په **حيفا** او په **يافا** او **بئر السبع** کې
 هره ونه شوه خلکو له صليب
 هغو خلکو لپاره،
 چې تا له سره هېره کړي،
 چې ستا له نسله وو
قدس، اوس په وينو ډوب

خو ته ډوب په شهوتونو کې
داسې آرامه ته بیده یې
گنې دې ناورین له تا سره
کوم تړاو هم نه لرو
ته به څه وختې پوهېږې؟
څه وخت به دې ذات کې
انسان راوینښېږي؟

له شعره څه گټه؟

له شعره څه گټه
که ونکړای شي،
پاخون اعلام کړي؟
که ونکړای شي،
زورواکان له منځه ويسي؟

له شعر څه گټه
که ونکړای شي،
اورشیندونکي
بلوا ته ولسموي،
کله چې اړتیا ورله لرو؟

د شعر څه گټه،
که تاجونه،
د دې نړۍ د ځواکمنو شاهانو
له سرونو وانخلي؟

ډبر ويشتونکي ماشومان

نړۍ ده حيرانه،
سره له دې،
چې لاسو کې يې يوازې دي ډبرې
خو ډيوه يې ده روښانه ترورمۍ کې
زېرى ورکړى
مقاومت يې کړى
منفجر د بم په شان دي
شهيدان دي
خو موږه د قطبى پرو په شان
- چې د تودخې وړاندې يې پوستکي،
مصونيت موندلى وي -
لا کنگل يوو.

زموږ پر خاى وځنگېدل،
تر هغو چې په خاورو ولوېدل
خو موږ بېغمه ناست قهوه خانو کې
قهوه مو څښله په مزه مزه

دا يو لالهانده سوداگرۍ کې
 دا بل کړي،
 د نورو يو ميليارډ ډالرو لټه
 بل د څلورم واده او د مرمرينو سينو په هڅه
 يو په لندن کې،
 گرځي اسمانڅکو مانيو پسې
 بل سرگردانه د وسلو سوداگرۍ پسې
 يو په ډيسکو کې له خپل سياله غچ اخلي
 بل د پوځ او حکومت
 د تاج او تخت په لټه.

آه...

ای د خیانتونو نسله
 ای د پیسه پالنې نسله
 ای وزگار نسله
 ای هرځایي نسله
 که تاریخ څومره هم پڅ درومي
 یو ورځ به ډېر ویشتونکي ماشومان
 په تا
 غوبل
 جوړ کړي.

ستاسې په هېواد کې ولې څوک نه خاندې؟

گرانه ملگریه!

چې په سترگو دې

تراژیدي، ویر او غربت لولم

مور یوو هغه خلک،

چې په بنادۍ نه پوهېږو!

ماشومانو مو لا

د بودۍ ټال نه دی لیدلی

دلته هغه هېواد دی،

چې خپلې دروازې دي تړلي

اند او احساس یې لغوه کړي!

هغه هېواد،

چې په کوټرو ډزې کوي

په ورېځو، جرسونو ډزې کوي

دلته مارغه د الوتلو پروا نلري

او شاعر

د شعر له ویلو ډار نلري!

دلته هغه هېواد دی،
چې د تللو لپاره لار نلري
ان مچ له الوتلو ډارېږي
او د شعر شپه نه جوړېږي!

دلته هغه هېواد دی،
چې نیمايي يې دی پنډغالی
نیمايي نور يې ساتونکي
د یو او بل له مېرمنو سره
مړو دی واده کړی
مالومه نه ده
خلک يې چېرې تلي!

فرانسوی زېږسړې سېلانی راته وايي
ستاسې هېواد تر ټولو ښایسته هېواد دی،
چې تر اوسه ما لیدلی
دلته،

باران خاندي
گلان خاندي
الوچې او انار خاندي
ياسمن گلونه

راځونډ له دېوالونو
خو ستاسې په هېواد کې
بيا ولې څوک نه ځاندي؟!

پوښتنه

ما مه پوښته،
چې څنگه يم؟
که په رښتيا يم درله گران...
ما وپوښته
گوتې دې څنگه دي؟

د مني مارغان راته گران دي

خوښېږې مې

کله

ناکله

د ورځې لخوا ورک شم

په شان د مني د مارغانو

يو وطن ومومم:

نوې وطن

پرته له ټاټوبه

پرته له خدايه،

چې ومې نه څاري

داسې ټاټوبی،

چې له ما سره

دښمني ونکړي.

غوارم وتبنتم
له خپل پوستکي
له خپل آوازه
له خپلې ژبې
غوارم وتبنتم
د باغونو د وږمې په شان
غوارم وتبنتم
له خپل سيورې
له خپلې نښې
غوارم وتبنتم
د خرافاتو او مارانو له ختيځه
له خلفاؤو
له پاچايانو.

غوارم مينه وکړم
د مني د مارغانو په شان
ای د چړو
ای د زندی ختيځه
ای اميرانو
ای پاچايانو
غوارم مينه وکړم

د مني د مارغانو په شان

ای د چرو،

ای د زندی ختیځه

ای امیرانو

ای پاچایانو

غواړم مینه وکړم

د مني د مارغانو په شان.

ورخ به شي!

ورخ به شي
ته به راته پکې گرانه يې
ورخ به شي
اندېننه مه کوه،
چې پسرلی دی ځنډېدلی
وېرجنه مه اوسه
که باران دی ودرېدلی
هرومرو به رنگ بدل شي د اسمان
سپوږمۍ به راستانه شي
خپل مدار ته

ورخ به شي
بيا به ورخ شي!
هنه ورخ به پوه شم،
چې تمدن ولې ښځينه دی
شعر ولې ښځينه دی

عاشقانه ليکونه ولې ښځينه دي
ښځې کله چې مينېږي
ولې
په مرغۍ
په رڼا
په اور
بدلېږي!

ورځ به شي
د بدويت جامې گوځارم،
چې دې خبرو اترو آر زده کړم!

ورځ به شي
هغه ورځ
زه د خپل انحطاط دوره خوشې کووم
تا ته ښکلي کليمات ليکم
د کليمو له بريدونو تېرېږم
د کلام شیشه ماتوم!

ورځ به شي
هغه ورځ مې احساسات رهبري کوومه

د غرور سر مې پرې کوومه
د قبیله ای تعصب میراث مې
له دننه پرېمنځمه
او د پاچایانو پر ضد
راپاڅېرم.

ورځ به شي
سرتېري مې رخصتوم
آسونه مې خوشې کووم
فتوحاتو ته مې د پای ټکی ږدم
او خلکو ته اعلامووم:
ستا د سترگو ساحل ته رسېدل
ده بریا
له ټولو
ستره!

د بلقيس* په وينښتو کې دولس سره ګلان

۱

هغه پوهېده، چې ما به ووژني
زه پوهېدم، چې هغه به ووژل شي
وړاندوينې،

دواړه سمې وختلې

هغه لکه پتنګې

د جهالت د پېر پر ويجاړو ولېده
او زه د هغه عصر د غاښو تر مينځ

چې شعر

د ښځې سترګې

او سور گل د آزادۍ

له ستونې تېروي

درې وړې شوم.

*بلقيس الراوي د نزار قباني مېرمن وه. هغه د ۱۹۸۱ کال د دسمبر د پنځلسمې نېټې په انتحاري بريد کې، چې په بيروت کې د عراق پر سفارت تر سره شو، له ۶۱ نورو کسانو سره ووژل شوه. دا بريد الدعوه اسلامي ډلې، چې د ايران د آخوندي رژيم ننگه يې له خان سره لرله، تر سره کړ. پ.ژ

۲

پوهېدم،

چې هغه به ووژل شي

هغه،

د خچتيا په پېر کې ښايسته وه

د کرغېړتيا په پېر کې رڼه وه

د انسان وژونکو په پېر کې

يوه انسانه

د شينکۍ په مينځ کې نايابه لعله

د بې شمېره مصنوعي ښځو په مينځ کې

يوه اصيله!

۳

پوهېدم،

چې هغه به ووژل شي

ځکه روښانه يې وې سترگې

د ياقوت د دوه سيندونو په څېر

وينسته يې اوږده

د بغداد د شپو په څېر

دې ټاټوبي

دې ټولې زرغونتيا

د زرگونو خرماوو انځورونو
د بلقيس په لېمو کې
تاب
رانه وړې.

۴

پوهېدم;
چې هغه به ووژل شي
خُکه،
چې د غرور لورښود يې
د ټاپووزمې له لورښوده خورا لوی و
پرتم،
پرې نه ښوده،
چې د انحطاط په پېر کې ژوند وکړي
ځلانده اروا يې پرې نه ښوده،
چې په ترږمو کې ژوند وکړي.

۵

هسک غرور
نړۍ ورله کوچنې کړې وه
بکس يې وتاړه

ورو ورو

د پنبو د گوتو په څوکو،

بې له کومې خبرې

نړۍ يې پرېښوده.

٦

له دې، نه ډارېده

چې مورنۍ ټاټوبۍ يې ووژني

ډار يې دا و،

چې مورنۍ ټاټوبۍ به يې ځان ووژني!

٧

د شعر د بډايه ورېځو په څېر

زما پر کتابچو يې وبهول:

شراب

گبين

توتکۍ

سره ياقوت

زما پر احساس يې وشيندل:

بادبانونه

مرغان

او له نهیلي ډکې شپې...

له تللو وروسته يې
د اوبو پېر پای ته ورسېده
او د تندې پېر پيل شو.

۸

تل مې د تللو په حال احساسوله
په سترگو کې يې بادبانونه
تل چمتو د تگ په حال کې
پر بڼو يې متحرکه الوتکه
د هسکېدلو په حال کې
په لاسي بکس کې يې
زموږ د واده په لومړنۍ ورځ
يو پاسپورت
د الوتکې ټکټ
او د هغو ټاټوبو ويزې،
چې هېڅکله يې ليدلي نه وو
يو وخت مې وپوښته،
دا ټول کاغذونه
ولې په بکس کې ساتي؟

ويې ويل:
له سرې زرغونې څخه مې
د ليدلو وخت اخيستی.

۹

کله چې د هغې بکس يې
ويجاړيو له مينځه راځي
ما يې
پاسپورټ
د الوتکې ټکټ
او ويزې وليدلې
پوه شوم،
چې ما له بلقيس الراوي سره واده کړی نه و
زه د سرې زرغونې مېړه وم...

۱۰

کله چې ښايسته ښځه مري
د ځمکې تعادل له لاسه ځي
سپوږمۍ سل کلن عمومي وير اعلاموي
او شعر
بې کاره کېږي!

۱۱

بلقيس الراوي

بلقيس الراوي

بلقيس الراوي

د هغې د نوم آهنگ و په ما گران

په کراتو مې د شونډې پر سر تکرار اوه

د هغې د نامه په څنگ کې

غبرگولو د خپل نوم

سخت ډارولم

لکه د رنې ويالې خړول

يا د يوه بنايسته سمفوني گډوډېدل.

۱۲

دې مېرمن

نبايد ډېر ژوند کړی وای

دې پخپله

هم نه غوښتل

هغه وه،

د شمعې د يوې لمبې په څېر

د بليڼدې د يوې شعلې په څېر

د شاعرانه يوې شېبې په خېر،
چې د وروستۍ کرښې د مخه
انفجار کوي....

یوازې مینه بریالی ده

سره له دې،

چې بربکی زما په سترگو کې

جگپري

سره له دې،

چې غم ستا په سترگو کې

بیدپري

سره له دې،

چې دې روزگار کې

پر ښکلا کوي ډزی

هر چېرې چې وي

پر عدالت غوښتلو کوي ډزې

هر چېرې چې وي

پر اند کوي ډزې

هر چېرې چې وي

خو زه وایم:

یوازې مینه بریالی ده

یوازې مینه بریالی ده
په زرهارو ځله وایم:
یوازې مینه بریالی ده

د وچېدلو، مړاوېدلو په وړاندې
هېڅ پناه او پټنځای نشته
له مهربانې ونې پرته

سره له دې ښه پېلې دورانې
سره له دې دورانې،
چې لیکوالي وژني
لیکوالان وژني

او

پر کوټرو
پر سرو گلونو
پر بوټو ډزې کوي
او ښایسته شعرونه
د سپیو په هډېره کې ښخوي
خو زه وایم:

یوازې فکر بریالی دی
یوازې فکر بریالی دی

په زرهاو ځله وایم:
یوازې فکر بریالی دی

ښایسته خبره هېڅکله نه مري
نه په کومه توره
نه په کوم زندان
نه په کوم دوران

ګراني!
له هغو ټولو کسانو سره سره،
چې ستا سترګې یې محاصره کړي
زرغونتیا سېزي
ونې سېزي
له هغو ټولو کسانو سره سره،
چې ښکلې معشوقې یې بندي کړي
خو زه وایم:

یوازې سور گل بریالی دی
یوازې سور گل بریالی دی

ګراني!
له هغو ټولو وچېدلو سره سره،

چې اروا کې مو دي
 له هغو ټولو مړاوېدلو سره سره،
 چې اروا کې مو دي
 د ورېځو د کموالي سره سره
 د باران د کموالي سره سره
 يوازې اوبه بريالې دي
 يوازې غوټۍ بريالې دي
 له هغې ټولې شپې سره سره،
 چې سترگې يې را درنې کړي
 بې له شکه
 ورځ بريالۍ ده.

په داسې روزگار کې،
 چې زړه په لرگين لوبښي بدل شوی
 په کې شعر په لرگين قالب اوښتی
 د بې مينۍ
 د بې هيلۍ
 او د بې سيندۍ
 په روزگار کې
 د پانو
 د قلمونو

دکتابونو د استغفی په روزگار کې
خو زه وایم:

یوازې سینه بریالی ده
یوازې سینه بریالی ده
په زرهاو ځله وایم:
یوازې سینه بریالی ده

د تېلو او گازو له دوران وروسته
بې له شکه،
طلا بریالی ده

سره له دې روزگار،
چې په کړاونو
په اپینو
په اعتیاد کې
ډوب شوی
سره له دې دورانه،
چې انځور نور د خوښې وړ نه دی
تابلو څوک نه خوښوي
عطرونه د چا خوښ نه دي
رنگونه د چا خوښ نه دي

سره له دې دورانه،
 چې له خدای پرستی تښتي
 د شیطان پرستی په لور
 سره له هغو کسانو،
 چې ژوندون یې راتالا کړ
 له جیبه یې رانه وطن تالا کړ
 له زرگونو جاسوسانو سره سره،
 چې په دېوالونو مهندسانو
 طرحه کړي
 ځای پر ځای کړي
 له زرگونو راپورونو سره سره،
 چې موږکان یې موږکانو ته لیکي
 خو زه وایم:
 یوازې ولس بریالی دی
 یوازې ولس بریالی دی
 په زرهارو ځله وایم:
 یوازې ولس بریالی دی
 ولس برخلیک جوړوي
 ولس
 پوه
 بریال دی!

بيروت سوځي او ته راته گرانه يې

۱

کله چې بيروت سوزېده
او اور وژونکو يې سره کالي
وېنځل
او هڅه يې کوله،
چې پر کتارو ناستې مرغۍ آزادې کړي
ما په واټونو کې پښې بيله
په سوزونکو اورونو
په ړنگو ستونو
د شيشو پر ماتو ټوټو
منډه وهله
په داسې يو حالت کې،
د لمبو په نڅا کې
ستا څېره مې،
چې د بندي کوټرې په شان وه،
لتوله

په هره بيه مې غوښتل

بل بيروت وژغورم

هغه بيروت،

چې يوازې ستا مال و

زما مال و...

هماغه بيروت،

چې ته او زه يې

په يوه وخت وزېږولو

او له يوه تي يې شيدې راكړې

هغه بيروت،

چې موږ يې **يدريا** ښوونځي ته ولېږولو

او هلته مو له کوچنيو کبانو

د سفر لمړي درسونه

د مينې لمړي درسونه

زده کړل

هماغه بيروت،

چې د ښوونځي په بکسو کې

مو له ځان سره وړو

د ډوډۍ په قطرو کې

د کونځلو په خوږو کې

هماغه بیروت،
چې د جوارو په بوتلو کې مو اېښود
هماغه،
چې د عشق بازی
په لویو شېبو کې مو
ستا بیروت
زما بیروت
نوماوه.

۲
کله،
چې وطن له وطنه تښتېده
او ماشومان د بیروت نړیوال هوایي ډگر کې
د خپلو لوبو پر شیانو وو بیده
کله،
چې پلرونو د اوښکو
ډک بکسونه وزنول
او مجبور وو،
هر اضافي کیلو اوښکو
او
هر اضافي کیلو غم لپاره

جریمه ورکړي

کله،

چې وطن لاسونه پر خېره

کېښودل او ژړل یې

او د مني وربخې

چې د یونان له ټاپوګانو

راتللي

چې لبنان ساحلونو ته نژدې شي

د قناصه د مردکیو د لگېدلو له ډاره

ډارېدلي

کله،

چې واټو کې خراغونه

له ډاره رپېدل

او د کلکو قهوه خانو

سایانونه

خورېدل راخورېدل

او سهارنیو مرغانو

خپل بچي پر څانګونو ایښودل

کوچېدل

کله،

چې وطن

وطن

ټوټې ټوټې کولو
زه له جنايته خوسوه متره لېرې
قاتلان مې ليدل
دوی له بیروت سره
د یوې مینځې په شان جماع کوله:
وار په وار
یو په یو

د قبيله ای تړون له مخې
د قومي امتیازاتو له مخې
د پوځي درجو له مخې

زه یوازینی شاهد نه وم،
چې زرگونه ځلانده چارې مې
د لمر د رڼا لاندې کتلې
او زرگونه مزدوران مې کتل،
چې د هغې مېرمن د جسده گردچاپېره،
چې سوزېدله
مستې مستانه نڅېدل
خو زه یوازینی شاعر وم،
چې پوه شو

ولې د بیروت د سیند نوم
له سپینه
په سره سیند باندې بدل شو.

۳

کله،

چې بیروت سوزېده
او هر څوک وو په دې فکر،
چې پاتې شخصي شتمني وژغوري
ناڅاپه راپه یاد شول،
چې ته لا هم زما معشوقه یې
ته مې هغه لویه شتمني یې
چې هېڅکله مې نه ده ښکاره کړې
او ناچار یم
که ژوند کومه چاره راپرې نه ږدي
خپل گډ میراث
خپله عاطفي شتمني وژغورم
په دې زړه پورې ښار کې،
چې یوه ورځ
رازداره صندوق و،
چې خپلې کوچنۍ

سپماوې مو په کې پټولې
 پټې نقاشيانې
 زما لپاره
 ستا لپاره
 پټ انځورونه،
 چې هېڅکله چا ليدلي نه دي
 د هغو شعرونه طرحې،
 چې په پنسل مې درليکلې
 او هېڅوک ترې خبر نه دي
 کتابونه
 ډبر ليکنې
 استوانې
 د سرامیک قابونه
 پستکارتونه
 کيلي بندونه،
 چې پرې د نړۍ په ټولو ژبو
 ليکل شوي:
 راته گرانه يې!
 سيمه ايزې نانځکې،
 چې وې د مينې نښې
 او تا له ځان سره

له يونانه، له بالكانه
له مراکشه، له فلورانس
له سنگاپوره، له تایلنده
له شیرازه، له نینواه
له ازبکستانه

وې راوړې
له سرو وربښمو جوړ شال،
چې تا ته مې ډالۍ و
هغه ورځ چې له اسپانیا نه زه راستون شوم
او تا اچولی پر اوږ و
پوه شوم...

چې ولې طارق بن زیاد
اندلس ته د ننوتلو لپاره جنگېده
پوه شوم،

چې زه جنگېدمه ولې
او لا هم جنگېږم،
چې ستا د سترگو د اوبو برید ته
ورکړل شي اجازه زما د بېریو
ننوتو ته

بیروت،

چې کله د بیزانسي شمعدانیو په څېر

چې د طلا په اوبو ښکلی وي،

ښکېدو

کله چې جوړه جوړه خلکو

خپل ویر په یو ډول تعبیراوه

خپلې اوبښکې یې په یو ډول توښلې

زه د خپل خصوصي ویر په لټون وم

او هغه ښځه،

چې هېڅوک یې په شان نه وو

هغه ښار،

چې بېلگه یې نلرله

هغه شعرونه،

چې د سړیو د لیکنو تر منځ،

چې د مینې په اړه یې لیکي

بې ساري وو

کله چې ښځو ویر

د هغو ټوکرو له گزو سره مېچل،

چې سوزېدل

د خپلو لاسي بکسونو،

چپنو

او له غاړکۍ سره يې اټکلول

او په دې رويا وو،

چې خوندي يې له سوزېدو کړي

کله چې سړو خپل تاوان

د بانکي حسابونو له سپما سره محاسبه کول

زه وم ناست د ډبرې پر تختې،

چې وه د اوبنکو د يوې څاڅکې په څېر

خپل تاوان مې شمېرو

د هغو قهوهې د پيالو له شمېرو سره،

چې څښلې مې شوای

د هغو پوښتنو له شمېرو سره،

چې پوښتلې مې شوای

لاسونه به مې

ستا لاسو کې وای

که بیروت چېرې سوزېدلی نه وای.

۵

مهمه راته نه وه،

چې بیده وی

یا وینه...

مهمه راته نه وه،

چې بشپړه برېنده وی

که نیمه...

مهمه راته نه وه،

چې پوه شمه څوک دې

دی همخونې

یا څوک دې همبستر دی

ټولې دا خبرې وې وړې

خو لویه خبره

دا کشف و،

چې تل وې راته گرانه

ته تل د نیلوفر د گل په څېر

لامبوزنه زما د ذهن په اوبو کې

د گوتو تر منځه می زرغونېږی

د تاریخي کلیسا د ډبرو له منځه

د وښو د شنه کېدو په څېر

مهمه راته نه وه،

چې څوک اوس په تا گران دی

اوس په څه فکر کوی ته

په دې اړه کوو خبرې وروسته

اوسنی برخلیک جوړونکې خبره دا ده،

چې ته يې په ما گرانه

او

زه

ځان

د نړۍ تر ټولو دوو ښايسته ياسمن گلونو

ستا

او

بيروت

د ملاتړ مسوول گڼم.

٦

پر ما مه کوه نيوکه،

چې په زور او ناڅاپي

دې خونې ته شوم دننه

هر ډول جامې چې اغوستي شې

واغونده

ما مه پوښته چې ولې؟

هلته بهر سوزي بيروت

هلته بهر سوزی زموږ بيروت

ته سره له ټولې ناپوهۍ

سره له دې بې درناوۍ

لا هم يې په ما گرانه

راغلی یمه گوره،

چې د کوچنۍ پیشۍ په خبر دې

پر اوږې راواړومه

د مرگ

اور

او

لبونتوب

له بېړۍ دې رابهر کړم

ځکه،

زه د ښکلو پیشوگانو

د ښکلو سترگو

د خپلو ښایسته ښارونو

د سوزېدلو مخالف یم!

اوربند

شعر کې

د اوربند

يا د اوړي رخصتي

يا ضروري رخصتي

او يا هم

د اداري رخصتي

په نامه

څه نشته

ډگر کې بايد ووسئ حاضر

تر وروستي څاڅکي د وينو

يا دا،

چې په گونډو شى

او

په خنډه شې

له لوبې!

له کليمې پرته

دلته پاتې نوره لاره چاره نشته
له کليمې پرته
کومه سينه د شيدو د ورکړې نشته
له کليمې پرته
کوم هېواد،
چې مې ملاتړ وکړي نشته
له کليمې پرته
بله ښځه مې په تېره کې نشته
له کليمې پرته!

د رسمولو درس

۱

زوي مې خپلې اوږنگې رنگې راوړې،
زما مخې ته يې ږدي
رانه غواړي،

چې مرغۍ ورله رسم کړم
برس په خړ رنگ کې خړوبوم
مربعه انځورم

سره له يوه قلفه
سره له څو ميلو
زوي مې اريانتيا کې راته وايي:
دا خو زندان دی

پلاره!

مرغۍ نشې رسمولای؟

ورله وایم:

زويه!

ويځنبه

د مرغیو بڼه مې تللې له ياده!

زوي مې رنگې خپلې

زما مخې ته ږدي

رانه غواړي،

چې سيند رسم کړم

اخلمه پنسل

توره يوه دايره رسموم

راته وايي

دا خو توره يوه دايره ده

پلاره!

سيند نشې رسمولی ؟

لا نه پوهېږی،

چې د سيند رنگ شين دی؟

ورته وایم:

زويه!

د سيند رسمولو کې تکره وم يو وختې

خو نن يې

د کب نيولو لومه

او جاله رانه اخيستې

شنه رنگ سره له خبرو

او د آزادۍ د ماهي له ښکاره یې
منعې کړی یم!

۳

زوي مې د رسامۍ کتابچه مخې ته ږدي
رانه غواړي،

چې رسم ورله یو وړی د غنم کړم
اخلمه قلم

یو ټوپک رسمومه

زوي راباندې وهي ملنډې،

چې د رسامۍ هنر کې یمه کمزورې

په حیرانۍ راته وایي:

پلاره!

نه پوهېږی،

چې د ټوپک او د غنمو د وړې څه توپیر دی؟

ورته وایم:

زویه!

پخوا مې د غنمو د وړي، ډوډۍ او گلانو شکلونه پېژندل

خو دې اوسپني پېر کې،

چې د ځنگل ونې هم

له وسلوالو سره یو شوي

گلونو پوځي جامې اغوستي

د وسلوال وړي په پېر کې
د وسلوالو مرغانو په پېر کې
د وسله واله دين په پېر کې
ډوډۍ نه پېرم،

مگر دا چې په کې ونه موندم يو ټوپک
گل له کروندې نه راشکومه،
مگر دا چې راته ونيسي مخې ته وسله
خپله

نه پېرم کتاب له کتابتونه،
مگر دا چې په منځ د گوتو کې مې شي
منفجر...

۴

زوي مې د کټ پر څنډه راته کښېني
رانه غواړي،
چې يو شعر ورله بيان کړم
يوه اوښکه شي راتويه پر بالبت
په حيراني يې راخلي
راته وايي:
دا خو اوښکه ده پلار
نه شعر

ورله وایم:

زویه!

کله چې لوی شوی

او د عربي شعر دیوان دې ولوست

پوه به شی په دې،

چې اوبنکه او شعر دي سره خويندې

او عربي شعر هم پرته له هغې اوبنکې،

چې گوتو له مینځه راوځي

بل څه نه دي

۵

زوي مې پنسلونه او رنگې مخې ته ږدي

رانه غواړي،

چې وطن رسم کړم

برس مې رپي په لاسو

اوبنکې مې راتويږي پر لېمو.

وطن

ته يې راته گران،
چې له خدای،
له ځمکې،
له تاريخ،
له مهال سره
له اوبو،
له کروندې،
له خندانو ماشومانو سره
له ډوډۍ،
له سيند،
له صدف،
له بېړيو سره
د شپې له ستوري سره،
چې خپل بنگړي رابخښي ما ته
له شعر سره،

چې په کې يم مېشته

له تپ سره،

چې په ما کې ژوند کوينه

اړيکه ولرم!

ته هغه وطن يې،

چې نورو له پېژاند وربخښی

پر چا چې نه يې گران

بې وطنه دی هغه!

ليکم

ليکم،

چې شيان کړم منفجر

ليکل چاودنه ده

ليکم،

چې رڼا پر ترورمۍ کړمه برياله

ليکم،

چې ما او شعر بريا ته ورسوم

ليکم،

چې د غنمو وړي يې ولولي

چې ونې يې ولولي

ليکم،

چې سور گل ما وپېژني

چې ستوري، مرغۍ

پيشو، کب او صدف

ما وپېژني

ليکم،

چې نړۍ د هلاکو له غاښونو
د پوځيانو له حکومته
د لنډه غرو له لېونتوبه
آزاده کړم.

ليکم،

چې ښځې
د ستم له تورو تمبو
له مړو ښارونو
د مرييتوب له ولايتونو
له ستومانو ورځو
له سپرخته
له تکراره
آزادې کړم.

ليکم،

چې کليمې
له تفتيشه
د سپو له بويولو

او د سانسور له چرو
آزادې کړم.

ليکم،
هغه مېرمن،
په ما گرانه مېرمن
له بې شعره
او بې ميني ښاره
له ويره، له خپگانه
آزاده کړم

ليکم،
چې ترې جوړې کړم اوبلنې وربخې

يوازې مېرمنې
يوازې ليکنې
مور له مرگه ژغوري.

د شعر یاران

د اور یمه ونه
د هیلې یمه رویار
د پنځوسو میلیونو
مینانو
ویاند
آرامېري مې په غېره کې
ویرجن
جوړوم ورله کله کوتره
کله هم د نهیلی یو بوتی
ملگرو
زه یم هغه تپ،
چې یې و نه منله هېڅکله د چېرې
واکمني!

د ویر ماشومان

د ویر داسې ماشومان شته،

چې لوی به شي...

د پابنده درد داسې ماشومان شته،

چې لوی به شي...

هغوی،

چې وژل شوي فلسطين کې

داسې ماشومان لري،

چې لوی به شي...

د خاورو، د کوڅو، د دروازو

داسې ماشومان شته،

چې لوی به شي...

هغوی،

چې له دېرشو کلو راپدېخوا

د استنطاق په خونو کې

د پولیسو په حوزو کې

راغونډ شوي په زندانو کې

هغوی،

چې د اوبښکو په څېر

شوي په سترگو کې راټولې

دا ټول

به هره شپه

د فلسطين له دروازو شي رادننه!

راته گرانه یې!

کله چې مې درته وویل:
راته گرانه یې

پوهېدم،

چې قبیلې په وړاندې
کړی مې پاڅون دی
او جرس د رسوایی مې دی وهلی
غوښتل مې،

چې ویجاړ د ستم پلاز کړم،

چې شنه شی ځنگلونه

لابهاندې شي سیندونه

او د نړۍ ټول ماشومان آزاد

شیننه

د وحشت د پېر پای ما غوښتلو

د وروستي واکمن مرگ ما غوښتلو!

ستا په گرانوالي مې غوښتل
د ټولو حرمسرایو دروازې ماتې کړمه
او د ښځو سینه
د سړیو له غاښو خلاصې کړمه!

کله مې چې وویلې تا ته،
چې ته یې راته گرانه
پوهېدم،

چې د هغه ښار لپاره
نوې الفبې ابداع کوومه،
چې څوک پکې لوستل کولای نشي
تش سالون ته لولم شعر
د هغه چا په جام کې
تویومه زه شراب،
چې خښلې یې نشي!

کله مې چې وویلې تا ته،
چې ته یې راته گرانه
پوهېدم،

چې تل به مې وحشیان
په سانگو زهرجنو

په غشو
 په ليندو
 څاري
 څړوي به مې عكسونه
 په ټولو دېوالونو
 باندې
 وېشي به مې د گوتو نښې
 په ټولو پوستو
 باندې
 ستره جايزه به هغه ته رسوي،
 چې وروړي مې سر
 د لبناني مالتې په څېر يې
 د ښار پر دروازې څړندوي.
 ستا نوم،
 چې كله ما
 د گل پر پاڼو وليكو
 پوهېدم،
 چې خلك
 مخې ته مې درېږي
 متقيان او لنډه غران

مخې ته مې درېږي
چا چې په ارث نه ده وړې مينه
مخې ته مې درېږي!

وروستی واکمن غواړم نابود کړم
ستا د مینې دولت جوړ کړم
پوهېږم،

چې دغه انقلاب کې
مرغی به وي يوازې
تر څنگ
زما!

نه مې شته کوهی د تېلو،
چې وويارمه ورباندې
معشوقې پکې ولاړم
نه د آقاخان په څېر شتمن يم
نه د اونايسيس ټاپو،
چې په اندازه د سيند ده
زما ده.

زه شاعر يم

یوازینی شتمنی مې
د شعرونو ټولگه
ستا ښایسته سترگې!
ښوونکی زه نه یم،
چې درزده کړمه مینه
نه کبان لري د زده کړې اړتیا
د لامبو لپاره
نه مرغان لري د زده کړې اړتیا
د الوتو لپاره...

ولامبه
یوازې
والوزه
یوازې
مینه
کتاب نلري
لویو مینانو د نړۍ
لوستل کولای نشول

مېرمنې، د بورژواوو پېښې پرېږده
 شه تېره شپاړسم لويي له پلازه
 شه تېره له فرانسوي عطرو
 د تمساح د پوټکي
 جوړ شوی کنځول پرېږده
 له ما سره
 د آنااس او باران ټاپو ته راشه
 سرې اوبه يې د سېزانده غونډيو
 ستا د تن په څېر گرمې
 تودې
 راژوندي يې کړي امونه
 ستا د سينو يادونه
 اى د شک او ډار مېرمنې
 د مکس فاکتور او د اليزابت آردن* مېرمنې
 متمدنه يې بې حده
 د مينې ميز تر شا
 له کاشوغي او پنجې سره کښېنې
 خو زه صحرا کې زيږېدلى

* مکس فاکتور (Max Factor) د سينگاريزه لوازمو د توليد پخوانی او مشهور برنډ دی، چې په ۱۹۰۹ کال کې يې توليد پيل کړ. اليزابت آردن (Elizabeth Arden) د عطرو او سينگاريزه موادو امريکايي برنډ دی، چې په ۱۹۱۰ کال کې يې توليد پيل کړ. پ.ژ.

تنده د پېړيو مې پر شونډو
او سل ميليونه لمره
مې پراته تر کميس لاندې!
خپه کېره گوره مه،
مخالف چې دې د ډوډۍ
خوړولو له آدابو سره يمه
او د سپين دسترخان رومال
لېرې اچوم

وزيرېدم زه هغه ښار کې،
چې گران نه وو پر چا ماشومان
وزيرېدم،

د هغو خلکو په منځ کې،
چې د انسان په بې گناهی
اعتراف نه کوي!

د هغو خلکو په منځ کې،
چې هېڅکله بې
د گل خانگه
او د شعر کتاب
نه دی پېرلی

له ميني

له عاطفې
بې خبره
خلک!

وزیرېدم په هغه ښار کې،
چې دېوالونه یې یخ دي
خلکې شیشې خوري
او مري یې ماشومان په یخنی کې!

نه له چا بخښنه غواړم
نه مدافع وکیل غواړم،
چې مې وژغوري
له ډاروونکې ستې
د ځنډۍ

په زرھاوو ځله ځنډې شوی یم
ورمېر مې د پري له کړۍ سره عادت
تن مې د اجسادو له تسکري سره عادت
نه معذرت غواړم!
نه بخښنه!

نارې وهم
ان که وي وروستی نارې د ژوند
پاچا نه وم،
نه يم
د ښځو عاموژنه نه کوم
د تيزابو په حوضو کې
زه هغه شاعر يم،
چې په لوړ آواز يې ليکي
په لوړ آواز مينږي
هغه شين سترگې ماشوم يم،
چې د بې ماشومه ښار پر ور
په دار دی وهل شوی!

ته ساده جامې اغونډې
مائو* لولې
غاړکۍ دې په غاړه
گل دې دی ټومبلې په زلفانو

* مائوتسه تونگ د چين د انقلاب لارښود و، چې د چين ولسي سوسياليستي جمهوريت يې رامينځته کړ. هغه د مارکس، انگلس، لينين او ستالين تر څنگ د نړۍ د پرولتاريایي غورځنگ له لورې د پرولتاريا د رهبر په توگه يادېږي. د چين فرهنگي انقلاب د مائو له ابتکاراتو څخه و، چې په سوسياليستي ټولنې کې د بورژوازی د خپلو په موخه يې په لاره واچو. پ. ژ.

له فرهنگي انقلاب څخه غږېږې

د آزادۍ له بيرغ سره وهی گام

غواړې آزادي د محصلينو

پنگېدل د دېوالونو

خو کله چې مينه کوي بريد

د خپلو شنو غاښو سره

ته رېږې

د مائو عکس لوېږي پرځمکه

رپانده بيرغ دې لوېږي له لاسه

د نيا غېږې ته وړې ته

پناه

په ژړا

څنگه چې شوه هغه ناوې

ته هم ناوې کېږې!

انسان،

مدعي د آزادۍ

خو په خپله په بند کې

ان له خپلو لاسو، شونډو او جامو سره

د خبرو اترو آزادي نلري.

ټول شيان مري

چې کله باورونه، اندونه
يوه ښار کې راټټېږي
او د آس د نال شانتې کېږي
چې کله ډارن هرې وسلې سره،
چې په لاس يې لري
يو انسان ووژلای شي
او پټېږي خلک د مورکانو په شان
چې کله مو ورځپاڼه د ترحيم
په اعلانو ډکېږي

ټول شيان مري

ټول شيان بې ځانه:

اوبه

واښه

غبرونه

رنگونه

کوي ونې جرړې خوشې
مهاجرېري
له خپله ځايه تېښتي جغرافيه
او موږ گورو
د انسان
پای.

دا څرنگه وطن دی؟

دا څرنگه وطن دی،

چې خپلو مینانو سره

د گزمو په شان چلند کړي

گل د بلوا نښه ګڼي

شعر د نظام پر ضد

شپه پانه.

دا څرنگه وطن دی،

چې د مینې بند یې

له درسي نظامه دی

پاک کړی

دا څرنگه وطن دی،

چې شعرونه یې ملغا کړي

د ښځو سترګې یې ملغا کړي

آزادي

هره مرغی،
که وای ارمنه،
چې کورنیو چارو له وزیره
د پرواز اجازه واخلي
هر کب،
که وای ارمن
د سفر پاسپورت لپاره،
کبان،
مرغان،
نابودېدل.

د شعر سور گل

ومې لتوی!
له ځانه سره څه نلرم
یوازې د شعر
سور گل
او
خپل ویر

جگړې
کړي
د گلو پانې
د غنمو وړي
لگدمال.

بې تا وژېدم

بې تا وژېدم
ټوله شپه
ټوله ورځ
کلیزه دې نیولای نشم
ټول تاریخ پر تا ویرجن
له تا وروسته مې
نور
دومره ورځې
لمر لیدلی نه دی
پاتې د ورېځو تر شا

ځان ته مې وبله
ځمکه یخه شوې
کلونه کېږي،

چې خلکو سهار لیدلی نه دی
تر هغو چې دي اوبښکې زما
خپانده به وي
دریا بونه!

يو بانگي

زمونڙ په سيمه کې بانگي يو:

بې سواده،

د پټو جاسوسانو دى سرلارى

له تېري،

وژنې،

د چرسو له مستۍ

له جعلكارۍ

بل په هېڅ څه نه پوهېږي

جامې يې د خپل پلار هم خرڅولې

په گرو يې ايښوده گوتمه د خپلې ښځې

غابښونه يې غلا کول د مرو

ان.

زمونږ په سيمه کې بانگي يو،

چې ټول استعداد يې د وسلې رايستل

پر کليمو ډڙې کول

زموږ په سيمه کې بانگي يو،

عصاب خرابه،

لېونی

هره ورځ لولي خطبه

د حاجيانو په څېر

لکه مامون په تکبر گرځي

د جومات له منبره وهي چغې

حيران مې ټول پاکی ته

زه يم قانون

زه يم دولت.

څنگه به ووري ژغورنده باران پر موږ؟

څنگه به شنه غنم شي؟

څنگه به خپور خیر و برکت شي؟

څنگه به راپه برخه برکت شي؟

خدای پر دې هېواد

نه چلوي حکم

حکم چلوي

بانگیان!

زموږ په هېواد کې

يو بانگي ځي

بل بانگي راځي

سرغړونه ده

هماغه !

منفجرېدل...

منکرېدلی کله شم

له هغه پتنگه،

چې په رگو کې مې لمبېږي

منعه کولای کله شم

هغه یاسمن،

چې په اوږو کې مې رازغورنېږي

پتولای کله شم

هغه عاشقانه،

چې د کمیس لاندې مې درېږي

د دې ټولو

پتول

منعه کول

منکرېدل

یانې:

منفجرېدل...

وطنه

وطنه

جوړه کړې يې له تا

ډارونکې ډرامه

څارم دې

شپه په شپه

څنگه دې ووينم

که بربښنا

پرې کړي....؟

غواړم و دې نيسمه غېږ کې

غواړم وکړم له تا سره مينه

له دې وړاندې،

چې فاشيستي فرمان صادر شي

غواړم کينم دوه دقيقې درسره

نوش يوه پياله قهوه کړم

له دې وړاندې،

چې لېږې کړي څوکۍ

يو مخفي پوليس

مو تر پينو لاندې

غواړم و دې نيسمه غېږ کې

له دې وړاندې،

چې زنداني راته مټې کړي

بندي راته خوله کړي

غوارم و دې نيسمه د لاسو په مينځ کې
له دې وړاندې،
چې پر اوبنکو
گمرکي ماليه وي راله لگولې.

سویسی مرغی

ورې مې ورځپاڼې عربي وې،
چې یې ولولم
ژنیو سیندگي په غاړه
سلگونه ډارېدلې مرغی
په ناڅاپه وتښتېدلې،
چې پام یې شو د ورځپاڼو
عنوانو ته
خبرو ته!
گواکې د خپلو بچیانو برخلیک نه
وډارېدلې.

غواړي گډ شي په دريابونو

غواړي ونيسي نړۍ
خو عاجز د يو کتاب له خلاصولو
غواړي گډ شي په دريابونو
خو يو څاڅکي اوبو سره خويږي
ورکوي د فرهنگي انقلاب زېږی،
چې سېزي يوځای

وچ

لاندۀ

خو هوښياري يې د کافي شاپ له دروازې،
چې پکې کښېني
د ژباړل شويو کتابو له عنوانو،
چې يوازې يې اوري
نه زياتېږي!

وحشت نسلونه

مېرمنې،

څنگه،

وغېرېرم له خلاصونه؟

څنگه،

وغېرېرم د وينا له آزادۍ؟

څنگه،

وغېرېرم د ميني له آزادۍ؟

څنگه،

وغېرېرم د سترگو له آزادۍ؟

د بڼو له آزادۍ؟

زه مې میراث

او

د وحشت ټول نسلونه

پر اوږو وړم!

وروستی کوتره

ته د آزادۍ په جغرافیه کې:

ټاټوبی وروستی

هېواد یې وروستی،

چې ساتې مې له ډاره،

له ولېرې

ته خوشه وروستی

ته سپوږمۍ وروستی

ته کوتره وروستی

ته وربخ وروستی

ته غوټۍ وروستی،

چې بوي کړی ما

ته کلیمه وروستی،

چې لیکلې ما

ته کتاب وروستی،

چې لوستی ما.

غواړم مين شم...

غواړم مين شم،

چې دنيا كړم بدله په مالتې

او لمر كړم بدل په برنجي بليڼدې

غواړم مين شم،

چې كېږدم د پاى ټكې

پوليسو ته، پولو ته،

بیرغو ته، ژبو ته،

رنگو ته، توکمو ته

گرانې،

غواړم د يوې ورځې لپاره

نړۍ وخرخوم،

چې ودان كړم جمهوريت

د احساس .

ښکلی ژوند

دې جگړې،
ماشومانه پښه واخيسته له ما
د ميني په لور يې ډزې وکړې
ويې وژله
د سيند په لور يې ډزې وکړې
د لمر په لور
د کروندې او ماشومانو د کتابو په لور
دې جگړې،
ښکلی ژوند
غلا کړ.

د جمعی خطبه

د جمعی په ورځ
خلک یې جومات ته وغوښتل
په پرتمیني خطبه کې یې وویل:
یمه د خدای له اولیاوو
یمه د خدای له غوره شویو
یمه د خدای له دوستانو
په دې پڼگېدلي وېجاړ ښار کې
په دې غمجن ښار کې
ادعا یې وکړه،
یمه د خدای شخصي استازی
یمه د خدای شخصي ویاند

اجازه شته،
چې پوښتنه وکړم:
لویه خدایه
تا ورکړې مهر و لاک وکالت

چې کښې تر ابده
 پر ورمېر د ملت...؟!
 تا ورکړی دستور،
 د دې ښار د وړاندو؟
 تا ورکړی دستور،
 د گونگتې په څېر
 د پښو لاندې زموږ د چخپیتولو؟
 ته ورکړی دستور،
 په ځانونه راته جوړ د موزو د لغتو بارانونه؟
 په خولو راته جوړ د موزو د لغتو بارانونه؟
 که له واکمنو ویوښتو،
 چې چا کړی په دې دنیا
 زموږ چارو له استازی؟
 راته وايي:
 نه پوهېږئ ای جاهلو
 یمه زه د خدای له عزیزانو؟!
 غواړم ووهمه کوکې:
 لویه خدایه،
 تا کړ د اقتصاد وزیر منصوب ؟

نو بيا ولې
 رسېدلې بېوزلي تر وروستې کچې؟
 نو بيا ولې
 رسېدلې زغم تر وروستې کچې؟
 نو بيا ولې
 حالات زموږ بد شوي؟
 اصلي خواړه مو د ډېران شوي؟
 او ان مرغۍ نه مومي د دې ټاټوبي
 په ډېران څه؟

لويه خدايه
 د ډوډۍ گرانېدل دي،
 ستا امر؟
 د لوبيا او د نخودو گرانېدل دي،
 ستا امر؟
 د سبزو او ترشۍ گرانېدل دي،
 ستا امر؟
 د مرگ د کفن گرانېدل دي،
 ستا امر؟

نو ولې خوړو موږ خپلۍ
 خو چارواکي خوري کبان؟

قوماندانان څښي ويسکي ولې؟
او موږ څښو خټې، چکړې ولې؟
ولې زموږ په ټاټوبي،
بېوزله انسانان

د ډوډۍ مخ

د سپوږمۍ له مخه

نشي کړای توپير؟!

ولې ماشومان مو کوي
د ميندو په نسو کې ځانورنه؟!

غواړم لويه خداى وپوښتمه،
تا دي ورزده کړي،
چې موږ مغزي تطهير کړي؟
مېرمنې مو کړي مينځې؟
او پر موږ شي راسپاره
پر ځاى د خرو
آسونو؟!

غواړم لويه خداى وپوښتمه،
تا دى ورکړى دستور،
چې مات مو کړي،

هډو کي،
ملا د قلمونو؟
کړي کر منعه د گلونو په باغونو؟

غواړم لویه خدای وپوښتمه،
ورکړې شتمني ده تا،
چې د ورسا او بریتانیا مانی
د بابل معلق باغونه
او مزدورې ورځپانې وپېري؟
تا سپین چک ورکړی،
چې د بریتانیې تاج او مانی
د کوترو په څېر بندې مېرمنې په قفس کې
او شنه رنګه سپوږمۍ
د نیشابور په اسمان کې
وپېري؟

غواړم لویه خدای وپوښتمه،
واقعاً یې عزیز د دوی؟
آیا قاتل د خپل ملت
د خدای عزیز کېدای شي؟؟

مړینه

چېرې لاړ شي د وطن مړي ؟
چې کله ټوله شتمني
له بنفشه غوړو سره
د جمهور رئیس د خټې، سيني او ملا
ماساژلو لپاره شوې وي جلا
يا د هغو لپاره چې ورکوي،
جمهور رئیس ته د شیدو کاسې
چېرې لاړ شي هغه مړي،
چې د جمهور رئیس جگره کې
ولېدل په ځمکه
اوس د مېشته کېدو ځای نلري.

که مو مړینه وای
د سترې موخې لپاره
په خدا د مرگ په لوري رهېدل
که مو مړینه وای
د خلکو، د هېواد د آزادۍ په موخه

د عزتمني یوې مېراني
په لوري د جنت د مومنانو
له ټولو مخکې درومېدلې
خو دوی کړی پرېکړه،
چې موږ مړه شوو،
چې نظام شي پاتې
چې پاتې شي ماماگان
د دې نظام،
له وړو جوړې مجسمې.

د میلیونونو انسانانو مړینه
پر رهبر مو نلري اغېزه
يو وينسته يې نه رېږي

زه نه پوهېدم،
چې ظالمان لري کرکه
د شمېرولو له ماشينه.

هغه پوهېده، چې ما به ووژني
زه پوهېدم، چې هغه به ووژل شي
وړاندوينې،

دواړه سمې وختلې

هغه لکه پټنگې

د جهالت د پېر پر ويجاړو ولېده
او زه د هغه عصر د غاښو تر مينځ

چې شعر

د ښځې سترگې

او سور گل د آزادۍ

له ستونې تېروي

درې وړې شوم.

